

## विचार बिन्दु

जिस प्रकार थोड़ी-सी वायु से आग भड़क उठती है, उसी प्रकार थोड़ी-सी मेहनत से किस्मत चमक उठती है। -अज्ञात

## सेवा क्षेत्र के बाद अब कल-कारखानों को बढ़ाने पर ध्यान देना होगा

इसमें कोई शक नहीं कि बावजूद कोविड महामारी के लोकडाउन और फिर रूस-यूक्रेन युद्ध से उपजे अंतर्राष्ट्रीय झंझावातों से भारतीय अर्थव्यवस्था कई अन्य देशों के मुकाबले बेहतर तरीके से संभली रह सकी है। उसके शीघ्र ही पांच ट्रिलियन वाली अर्थव्यवस्था को जाने की बात जब कही जाती है तो वह अब कपोल कल्पना नहीं लगती। अभी भारतीय अर्थव्यवस्था जिस मुकाम पर है वह सेवा क्षेत्र के बल-बूते पर है। लेकिन आगे ऊंची छलांग लगाने के लिए केवल सेवा क्षेत्र पर्याप्त नहीं है। इसके लिये देश में उत्पादन क्षेत्र (मेन्यूफैक्चरिंग) का आधार बनना भी बहुत महत्वपूर्ण है जिसमें उद्यमियों की पहल जरूरी है। सरकार को उनकी पहल के लिए रास्ता आसान करना होगा। विदेशमंत्री ए. जयशंकर ने हाल ही में कॉर्पोरेट जगत से दो टुक कहा कि वे अपनी इस जिम्मेवारी से भागें नहीं। ऐसे वित्तीय विशेषज्ञों से जयशंकर उचित ही सहमत नहीं हैं जो सेवाओं पर अधिक ध्यान केंद्रित करने की पैरोकारी करते हैं।

वर्तमान में देश की असली शक्ति उसकी युवा आबादी है और उसके लिए रोजगार के साधनों के विस्तार को बड़ी प्राथमिकता किसी भी सरकार की होनी चाहिए ताकि ये युवा अर्थव्यवस्था में सक्रिय भागीदारी निभा सकें जिससे देश की संपत्ति बढ़े और उसमें उनका भी बराबरी का हिस्सा हो। मगर यह बात भी समझ में आनी जरूरी है कि सरकारी नौकरियों और सेवा क्षेत्र यह महत्वाकांक्षा पूरी नहीं कर सकते। सरकारी नौकरियों के प्रति आमजन के स्वाभाविक झुकाव का लंबा इतिहास रहा है। प्रष्टाचार भी इसी तंत्र से जन्मता है। काम न करने की संस्कृति भी इसी तंत्र की देन है। यही तंत्र जनहित के नाम पर ऐसी बाधाएं खड़ी करता है जिन्हें वे साधन आसानी से तैयार नहीं हो पाते जो हमारे यहां देश की युवा पीढ़ी के हाथों को काम देने की आवश्यकता पूरी कर सकें। रोजगार के लिये राज्य पर निर्भरता सामंती और ब्रितानवी उपनिवेश की देन है। सबको रोजगार राज्य खुद दे, यानी सबको सरकारी नौकरियां मिले, यह आकांक्षा भारतीय जनमानस में गहरे तक बैठी हुई है। पुरानी भारतीय अर्थव्यवस्था जो पहले कभी स्थानीय उत्पादों के आधार पर या कहें ग्रामीण कुटीर उद्योग पर टिकी थी वह इस कारण समाप्त हो गई क्योंकि उसे सरकारी नौकरी से बेहतर नहीं समझा गया।

छोटी-छोटी सामंती रियासतों के प्रभुत्व के चलते कोई अखिल भारतीय सत्ता का ऐसा तंत्र भी नहीं बन पाया जिसमें बड़े कारखाने हों, वृहद उत्पादक और जिसके वितरण का सुनिश्चित तंत्र और बाजार बन सके। वृहद उत्पादन का क्षेत्र सिर्फ कृषि का था जिस पर देश की अधिकतर आबादी निर्भर करती थी। अंग्रेजों के राज में सब जानते हैं कि देशी उत्पादन क्षेत्र को कभी तबज्जो नहीं दी गई। भारत से कच्चा माल बाहर जाता रहा और ब्रिटेन के कल-कारखाने फलते फूलते रहे, वहां के लोगों को रोजगार मिलता रहा और वे हिन्दुस्तानी लोगों की कीमत पर फलते-फूलते रहे। बड़े पैमाने पर बना माल वहां से यहां आता रहा। इसलिए यह जुमला बंधा कि इस देश में सुई भी नहीं बनती थी। देशी उत्पादन की व्यवस्था के अभाव में दलाली का कारोबार ही परवान चढ़ता रहा, जो कुछ हाथों तक ही केंद्रित हो सकता था। मगर आज भी देश की अर्थव्यवस्था का बड़ा हिस्सा सेवा क्षेत्र ही है। नये आंकड़े बताते हैं कि देश के सकल उत्पाद में कृषि क्षेत्र जो शीर्ष पर था उसकी जगह अब सेवा क्षेत्र ने ले ली है। वर्ष 2021 में कृषि की जीडीपी में भागीदारी 16.82 प्रतिशत रह गई। किन्तु उस पर देश की करीब 40 प्रतिशत आबादी अब भी अपनी आजीविका के लिए निर्भर करती है। यह अव्यवस्थित है। इस आबादी को दूसरे क्षेत्र में काम करने योग्य बनाने की इस समय सबसे बड़ी जरूरत है। वह औद्योगिक उत्पादन का क्षेत्र ही हो सकता है जिसका योगदान अभी देश की जीडीपी में 26 प्रतिशत ही है।

देश ऊंची छलांग लगाने के लिए तैयार है मगर गरीबी को समाप्त करने और चीन के सामने मजबूत आर्थिक शक्ति के रूप में उभरने के लिए उसे एक महान उत्पादक (मेन्यूफैक्चरिंग) क्षमता हासिल करनी होगी। विवेक बैंक का अनुमान है कि 2021 में भारत में 14 या उससे कम उम्र के 360 मिलियन से अधिक बच्चे थे, चीन से 112 मिलियन अधिक। यह युवा आबादी हमारी ताकत है।

बने कि यहां का कच्चा माल उनके कारखानों तक आसानी से और तेजी से पहुंच सके। पश्चिम का प्रभुत्व चीन के माओ त्से तुंग ने कल-कारखानों से ही तोड़ा। ताइवान और दक्षिण कोरिया भी अपने मेन्यूफैक्चरिंग उद्योगों से ही अपनी धाक जमाए हुए हैं। इससे पहले जापान भी यह करके दिखा चुका है। आजादी के बाद हिन्दुस्तान में कारखाने लगने लगे मगर राज्य के हस्तक्षेप ने प्रष्टाचार का ऐसा सामंती तंत्र खड़ा कर दिया जिससे हम अब भी नहीं उबर पा रहे हैं। विश्व बाजार के लिए मेन्यूफैक्चरिंग भारत का मजबूत पक्ष नहीं रहा है।

जर्जर बुनियादी ढांचे, महंगी और अविश्वसनीय विजली, जटिल श्रम और भूमि कानून, और निराशाजनक नौकरशाही ने भारत को एशिया में औद्योगिकरण की दौड़ में पीछे बनाया रखा। इस दौड़ में जापान, दक्षिण कोरिया, ताइवान, सिंगापुर, वियतनाम और चीन सभी भारत से आगे निकल गए। भारतीय और चीनी अर्थव्यवस्थाओं की तुलना के आंकड़े देखा दिलचस्प होगा। विश्व बैंक के आंकड़ों के अनुसार, 1980 में भारत का सकल घरेलू उत्पाद चीन का 64 प्रतिशत था। जब 2001 में चीन विश्व व्यापार संगठन में शामिल हुआ, तब तक भारत की अर्थव्यवस्था चीन की तुलना में केवल 28 प्रतिशत रह गई। 21 वीं सदी में कई वर्षों के तीव्र विकास के बावजूद, 2021 तक भारत की अर्थव्यवस्था और भी पिछड़ गई और चीनी अर्थव्यवस्था के केवल 17 प्रतिशत के बराबर रह गई। दूसरी तरफ भारत ने आबादी में चीन के साथ बराबरी कर ली। भले ही अब भारत में एक विश्व स्तरीय आईटी उद्योग खड़ा हो गया है, मगर वह उस तरह के उद्यम के रूप में नहीं उभरा है जो एशिया और उसके बाहर आर्थिक क्षेत्र में भारत को चीन के मुकाबले मजबूत कर सके। यदि भारत की अर्थव्यवस्था ने पिछले 40 वर्षों में चीन जैसी गति बनाए रखी होती, तो वर्तमान में भारत का सकल घरेलू उत्पाद 2.73 ट्रिलियन डॉलर के बजाय 10 ट्रिलियन डॉलर का होता। मगर ऐसा हो न सका।

भारत में बड़ा औद्योगिक आधार नहीं बन सका और समाजवादी दौर में सरकारी नियंत्रण, वामपंथी श्रम संगठनों के दबाव में कल-कारखाने पनपने की जगह ढहते ही चले गये। लेकिन अब नये हालात में देश की अर्थव्यवस्था का राजनैतिक नेतृत्व करने वालों की वैचारिक प्रतिबद्धता खुले बाजार, निजीकरण और उद्योग जगत में सरकार के कम से कम दखल की रही है जिससे नियंत्रित मगर खुले बाजार की आगे की राह आसान होनी चाहिए। विश्व स्तर की सूचना प्रौद्योगिकी का विकास भारत की अब तक की महान आर्थिक उपलब्धि रही है।

भारत के तकनीकी क्षेत्र में उदय ने एक उभरते हुए भारतीय मध्यम वर्ग के विस्तार में मदद की है। मगर अकेला परिवर्तनकारी आईटी क्षेत्र का विकास ही पर्याप्त नहीं है। भारत को इससे अधिक की आवश्यकता है। उसे उत्पादन करने वाले कल-कारखानों तथा ढांचागत विकास के कामों पर ऊंची छलांग लगाने की जरूरत है जिसकी तरफ विदेश मंत्री इंगित कर रहे हैं।

देश ऊंची छलांग लगाने के लिए तैयार है मगर गरीबी को समाप्त करने और चीन के सामने मजबूत आर्थिक शक्ति के रूप में उभरने के लिए उसे एक महान उत्पादक (मेन्यूफैक्चरिंग) क्षमता हासिल करनी होगी। विश्व बैंक का अनुमान है कि 2021 में भारत में 14 या उससे कम उम्र के 360 मिलियन से अधिक बच्चे थे, चीन से 112 मिलियन अधिक। यह युवा आबादी हमारी ताकत है। आईटी आधारित सेवा क्षेत्र युवाओं के केवल एक अंश को रोजगार प्रदान कर सकता है। उन करोड़ों भारतीय कामगारों श्रमिकों के लिए, जो अंग्रेजी नहीं बोलते हैं और गणित का सीमित कौशल रखते हैं, कल-कारखाने ही उन्हें अर्थव्यवस्था में सक्रिय भागीदार बना कर गरीबी से बाहर निकालने के साधन बन सकते हैं। बढ़ते सैन्य खर्च के साथ ही बड़े आकार की अर्थव्यवस्था बनाना भारतीयों के लिए संभव है। ऐसा भारत-प्रशांत क्षेत्र में चीन के साथ से बचने के लिए भी जरूरी है। अगर भारत और चीन के बीच की आर्थिक खाई कम होने लगेगी, तो एशिया में शक्ति संतुलन भी बदलना शुरू हो जाएगा, और चीन को अपनी क्षेत्रीय और विश्व राजनीति के प्रति अपने दृष्टिकोण पर पुनर्विचार करने पर मजबूर होना पड़ सकता है। नई वैश्विक परिस्थितियों में चीनी महत्वाकांक्षाओं और शक्ति के साधन को नियंत्रण में रखने के लिए अमेरिका को भारत के साथ झुक कर काम करना पड़ रहा है।

बड़ी तस्वीर यह भी है कि अमेरिका को बड़े होने के अपने परंपरागत अहंकार से निकल कर उसे भारत उसकी शर्तों पर स्वीकार करना पड़ रहा है। अंतर्राष्ट्रीय और घरेलू कारक ऐसे बन रहे हैं कि भारत की अर्थव्यवस्था को ऊंची छलांग लगाने का अवसर मिल रहा है। हालात ऐसे बन रहे हैं कि अंतर्राष्ट्रीय स्तर पर उत्पादनकर्ता चीन पर अपनी निर्भरता कम करने पर विचार कर रहे हैं। सरकार को युवाओं की गुणवत्ता वाली कौशल शिक्षा पर ध्यान दे, कल-कारखानों को बढ़ावा दे और नियामक सुधारों के साथ कारखानों, रेलमार्गों और बंदरगाहों में निवेश को प्रोत्साहित करे तो भारत के प्रत्येक युवा के हाथ को काम मिलना संभव हो सकता है।

-अतिथि संपादक, राजेन्द्र बोड़ा वरिष्ठ पत्रकार एवं विश्लेषक



प्रकाश चंद्र शर्मा

दुनिया में होली सिर्फ एक दिन मनाई जाती है, लेकिन ब्रज में फाल्गुन आते ही हवा में अबीर, गुलाल उड़ने लगते हैं। चालीस दिनों तक चलने वाले ब्रज के होली महोत्सव का शंखनाद बसंत पंचमी से शुरू हो जाता है। वसंत पंचमी यानि सरस्वती पूजन के दिन भगवान श्रीकृष्ण अपने भक्तों संग वृन्दावन में होली खेलते हैं। ब्रज में इस दिन मंदिरों में ठाकुरजी को गुलाल अर्पण कर भक्तों पर भी प्रसाद के रूप में गुलाल डाला जाता है। ब्रज में होली महोत्सव का आनंद लेने के लिए देश दुनिया के श्रद्धालु पहुंचने लगे हैं।

बसंत पंचमी के दिन से ही मथुरा-वृन्दावन ब्रज मंडल में मध्य रंगोत्सव प्रारंभ हो जाता है। रंगोत्सव के तहत इस बार बरसाना में लठ्ठमार होली 28 फरवरी को होली वाली है और वहीं, नंदगांव में ये लठ्ठमार होली 1 मार्च को खेली जाएगी। देश विदेश में विशाल ब्रज की होली में समाज गायन विशेष स्थान रखता है, जिसमें होली गीत और पदगायन की एक अनूठी परंपरा है। ब्रज में होली मनाते देश विदेश से लोग आते हैं। अगर आप भी ब्रज की होली के रंग में रंगना चाहते हैं तो ब्रज भूमि की ओर चले आएं हम आपको बता दें कि कृष्ण धाम की होली का पूरा कार्यक्रम इस प्रकार है।

रमणरीती आश्रम में फूलों और गुलाल की होली होती है। इसमें टेसूके फूलों और गुलाल से होली खेली जाती है। वास्तव में यह दृश्य बांकेबिहारी की भक्ति लीन कर देता है। रमणरीती आश्रम में होली का आयोजन 27 फरवरी से शुरू होगा। वहीं श्री द्वारिकाधीश और बिहारीजी मंदिर में होली 2 मार्च को होगी। ये है ब्रज की होली के प्रमुख

## आज बिरज में होरी रे रसिया... बेजोड़ है ब्रज की होली

कार्यक्रम - 27 फरवरी को नंदगांव में फाग आमंत्रण महोत्सव और बरसाना में लठ्ठ होली।

- बरसाना में 28 फरवरी को होली लठ्ठमार होली।

- नंदगांव में लठ्ठमार होली 1 मार्च को होगी।

- श्रीकृष्ण जन्मभूमि और श्री द्वारिकाधीश और बिहारीजी मंदिर में होली 3 मार्च को होगी लठ्ठमार होली।

- गोकुल में छडी मार होली 4 मार्च को खेली जाएगी।

मथुरा के बरसाना में लठ्ठ होली बड़े धूमधाम से मनाई जाती है। यह बरसाना की लठ्ठमार होली से एक दिन पहले मनाई जाती है। 1 मार्च को नंदगांव में फाग आमंत्रण महोत्सव और बरसाना में लठ्ठ होली होगी। इस दिन नंदगांव के लोग बरसाना जाकर लठ्ठमार होली खेलते हैं। वहीं दशमी के दिन यानि अगले दिन बरसाना के ग्वाला नंदगांव लठ्ठमार होली खेलने के लिए आते हैं। इस बार बरसाना में 28 फरवरी को और नंदगांव में 1 मार्च को लठ्ठमार होली होगी।

श्रीकृष्ण जन्मस्थान मे होली रंगभरती एकादशी के दिन श्रीकृष्ण जन्मस्थान द्वारिकाधीश में होली मनाई जाती है। इस दिन ब्रज में देश विदेश से आए भक्तों के साथ पूरा मथुरा होली कार्यक्रम में हिस्सा लेने के लिए एकत्रित होता है। श्रीकृष्ण जन्मभूमि और श्री द्वारिकाधीश और बिहारीजी मंदिर में होली 3 मार्च को होगी।

गोकुल में छडी मार हुरंगा होली भगवान श्रीकृष्ण जी के गांव गोकुल में खेली जाएगी। इसके बाद दाऊजी का हुरंगा होगा। दाऊ जी का हुरंगा दाऊजी मंदिर में आयोजित किया जाता है। दाऊजी का हुरंगा होली भगवान श्रीकृष्ण के बड़े भाई बलदेव पर केंद्रित है।

होली की एक अलग ही उमंग और मस्ती होती है, जो अनायास ही लोगों के दिलों में गुदगुदी व रोमांच भर देती है। खेतों में गेहूँ-चने की फसल पकने लगती है। जंगलों में महुए की गंध मादकता भर देती है। कहीं आम की मंजरियों की महक वातावरण को बसंती हवा के साथ उल्लास भरती है, तो कहीं पलाश दिल को हर लेता है। ऐसे में फागुन मास की निराली हवा में

लोक-संस्कृति परंपरागत परिधानों में आंतरिक प्रेमामुभूति के सुसज्जित होकर चारों ओर मस्ती व भांग का आलम बिखरती है जिससे लोग जिंदगी के दुख-दर्द भूलकर रंगों में डूब जाते हैं।

हमारे देश के गांव-गांव में होलक पर थाप पड़ने लगी है, झांझों की झंकार खनखना उठती है और लोकगीतों के स्वर समूचे वातावरण को मादक बना देते हैं। आज भी ब्रज की तरह गांवों व शहरों के नर-नारी व बालक-वृद्ध सभी एकत्रित होकर खाते-पीते व गाते हैं और मस्ती में नाचते हैं।

राधा-कृष्ण की रासस्थली सहित चौरासी कोस की ब्रजभूमि के अपने तेवर होते हैं जिसकी झलक गीतों में इस तरह फूट पड़ते को आतुर है, जहां युवक-युवतियों में पारंपरिक प्रेमाकंठ के उदय होने की प्राचीन पराकाष्ठा परिष्कृत रूप से कूक उठती है।

जो इस प्रकार है- आज बिरज में होली रे रसिया, होली रे रसिया बरजोरी रे रसिया,

कहू बहुत कहू थोरी रे रसिया, आज बिरज में होली रे रसिया।

नटखट कृष्ण होली में अपनी ही चलाते हैं। गोपियों का रास्ता रोके खड़े होना उनकी फिर्तार है, तभी जो भरकर फाग खेलने को उन जैसी उच्छृंखलता कहीं देखने को नहीं मिलती। उनकी करामती हरकतों से गोपियों समर्पित हो जाती हैं और वे अपनी बेवशी घूंघट काढ़ने की शर्म-रूपा को बरकरार रखे मनमोहन के चितवन को एक नजर देखने की हसरत लिए जलताती हैं कि सच, मैं अपने भाई की सुगंध खाकर कहती हूँ कि मैं तुम्हें देखने से रही। इसलिए उलाहना करते हुए कहती हैं कि-

भावे तुम्हें सो करी सोहि लालन,

पाव पडो जनि घूंघट टारी, वीर की सो तुम्हें देखि है कैसे, अबीर तो आंख बचाय के डारी।

जब कभी होली खेलते हुए कान्हा कहीं छिप जाते हैं तब गोपियों व्याकुल हो उन्हें ढूँढती हैं। उनके लिए कृष्ण उस अमोल रत्न की तरह है, जो लाखों में एक होता है। वे कृष्ण के मन ही नहीं, अपितु अंगों की सहज संवेदनाओं से भी



चिर-परिचित है तभी उनके अंग स्पर्श के अनुभव को तारण करते हुए उपाय देती हैं कि उनके अंग माखन की लुगदी से भी ज्यादा कोमल हैं-

अपने प्रभु को हम ढूँढ लियो, जैसे लाल अमोलक लाखन में, प्रभु के अंग की नरमी है जित्ती, नरमी नहीं ऐसी माखन में।

वे कृष्ण को एक नजरभर के लिए भी अपने से अलग रखने की कल्पना नहीं करती। यदि वे नजरो के आगे नहीं होते तो उस बिछोह तक को वे अपने कुल की मर्यादा पानी में मिलाकर पीने का मोह नहीं त्यागतीं। जब कृष्ण दो-

चार दिन नहीं मिलते तो उस बिछड़न की दशा में उनको होश भी नहीं रहता कि कब उनकी आंखों से बरसने वाले आंसुओं से शरीर धुल गया है-

मनमोहन सो बिछुरी जबसे, तन अंसुन सो नित धोबति है, हरी जू प्रेम के फंद परी, कुल को कुल लाजिबि खोवती है।

इस कारण सभी गोपियां मान-प्रतिष्ठा खोकर दुख उठाने के लिए सदैव तत्पर रहती हैं। उन्हें भोजन में रुचि नहीं है बसंत कृष्ण ब्रजभूमि त्यागने को न कहे। ब्रजभूमि से इतना अधिक गहरा लगाव हो गया है, जैसे आशा का संबंध शरीर से एकाकार हो जाता है-

कहीं मान-प्रतिष्ठा मिले न मिले, अपमान गले में बंधवाना पड़े, अभिलाषा नहीं सुख की कुछ भी, दुख नित नवीन उठाना पड़े।

ब्रजभूमि के बाहर किंतु प्रभो, हमको कभी भूल के न जाना पड़े, जल-भोजन की परवाह नहीं, करके व्रत जीवन यूँ ही बिताना पड़े।

फाग की घनी अंधेरी रात में श्याम का रंग उसमें मेल खाता है। गोपी उन्हें रंगने को दौड़ती हैं किंतु वे पहले ही सतर्क हैं और गोपियां अपने मनोरथ सिद्ध किए बिना कृष्ण के हाथों अपने वस्त्र ओढ़नी तक लुटा आती हैं-

फाग को रैन अंधेरी गलि, जामें मेल भयो सखि श्याम छलिको,

पकड़ बांह मेरी ओढ़नी छीनी। गालन में मलि दयो रंग गुलाल को टीको,

आयो हाथ न कहैया गयो न भयो,

सखी हाय मनोरथ भेरे जिको। कृष्ण पर रीझी गोपियां अनेक अवसर खो बैठती हैं, तो कई पाती भी हैं। इधर कृष्ण गोपी को अकेला पाकर उस पर अपना अधिकार जताते हैं तो उधर गोपियां कृष्ण को गलियों में रोक गलियां गाते हुए तालियां बजाती पिचकारी से रंग देती हैं-

मैल में माई के गारी दई फिरि, तारी दई ओ दई ओ दई पिचकारी,

त्यां पचाकर मेलि मुडि इत, पाई अकेली करी अधिकारी। फाग हो और ब्रजभान दुलारी न हो,

ऐसा संभव नहीं। रंग, गुलाल व केसर लिए मधुवन में कृष्ण के मन विनोद हिलोर लेता है कि अब ब्रजभान ललित के साथ होली खेलने का आनंद रंग लाएगा। लेकिन आज के बदलते फैसन ने हमारी संस्कृति को ही बदलकर रख दिया है। जिसके कारण हम अपनी भारतीय संस्कृति से दूर चले जा रहे हैं।


-प्रकाश चंद्र शर्मा, स्वतंत्र पत्रकार एवं लेखक

## बाबा श्याम के जयकारों से गूंजी खाटू नगरी

खाटूश्यामजी, (निर्स) श्याम बाबा का वार्षिक लक्खी मेला अब अपने पूर्ण परवान पर है। मेले के सातवें दिन मंगलवार को बाबा श्याम के जयकारों की गूंज से खाटू नगरी गुंजायमान हो गई। श्याम भक्त श्याम बाबा की जय,

- श्याम भक्त इस वार्षिक लक्खी मेले में 24 घंटे बाबा श्याम का दीदार कर रहे हैं
- रींगस से खाटू श्यामजी पदयात्रा मार्ग पर बाबा श्याम के भक्तों के लिए लगे भण्डारों में सेवा सुश्रुषा का अनूठा उदाहरण देखने को मिल रहा है

खाटू नरेश की जय, हारे के सहारे की जय, तीन बाण धारी की जय, कलयुगी अवतार की जय, मेरा सर्वेश्वर मेरा श्याम के जयकारों के साथ बाबा श्याम के दर्शन करके मरत मर रहे हैं। रींगस से खाटूश्यामजी पदयात्रा मार्ग पर बाबा श्याम के भक्तों के लिए पग पग पर लगे भण्डारों में सेवा सुश्रुषा का अनूठा उदाहरण देखने को मिल रहा है। रींगस रोड पर 17 किलोमीटर



श्याम बाबा का वार्षिक लक्खी मेला अब अपने पूर्ण परवान पर है। श्याम भक्त नाचते-गाते खाटू पहुंच रहे हैं।

की दूरी नाचते गाते कब पूरी हो जाती है यह पता ही नहीं चलता। सिर्फ बाबा श्याम के दर्शन की लालक ही ललक दिखाई देती है। श्याम भक्त इस वार्षिक लक्खी मेले में 24 घंटे बाबा श्याम का दीदार कर रहे हैं। वहीं बाबा श्याम का अलौकिक श्रंगार प्रतिदिन किया जा रहा है। श्री श्याम मंदिर कमेटी द्वारा की गई इस बार की दर्शन व्यवस्था के चलते आने वाले श्याम भक्तों को सुगमतापूर्वक दर्शन हो रहे हैं। वार्षिक लक्खी मेले में हर वर्ष को

भाति इण्डियन रेड क्रॉस सोसाइटी के द्वारा बाबा श्याम के मेले में आने वाले श्रद्धालुओं की सेवाओं की ललक चिकित्सा कैम्प का विधिवत उद्घाटन उपखंड अधिकारी व मेला मजिस्ट्रेट प्रतिभा वर्मा, सहायक निदेशक राकेश कुमार लाटा व बीसीएमएओ डॉ अश्विनी कुमार स्वामी ने फीता काटकर किया।

कैप की जानकारी देते हुए मेला मजिस्ट्रेट प्रतिभा वर्मा ने कहा कि संपूर्ण मेला क्षेत्र में चिकित्सा विभाग द्वारा कैप

लगाए जा रहे हैं। वहीं इण्डियन रेड क्रॉस सोसाइटी के द्वारा चिकित्सा कैम्प का शुभारंभ मंदिर दर्शन निकास मार्ग पर किया गया है जिससे श्रद्धालुओं के पैरों में होने वाले छाले सहित अनेक छोटी-छोटी बीमारियों का उपचार किया जाएगा।

रींगस संवाददाता के अनुसार : प्राचीन श्याम मंदिर के इस बार हैलीकाॅप्टर 11 बार चौखट पर हाजरी देकर परिक्रमा करेंगा। इसकी सभी व्यवस्था पूरी कर ली गई है। श्याम

सेवक मानदास, विक्रम, सिंह, राहुल चौहान ने बताया कि इस बार मेले के दौरान श्याम मंदिर में जाने वाले सभी रास्तों को विद्युत्कृत लाइटों से जगमगा किया गया है। श्याम दरवार की छटा स्वर्णजडित महल जैसी बनाई गई है। वहीं हैलीकाॅप्टर से धूप वर्षा होगी। इस दौरान मंदिर में एकादशमी के दिन ही विशाल भजन संध्या तथा फागोत्सव होगा। इसमें बाबा की तरफ से अनेक प्रकार के इत्र, गुलाल, गुलाब आदि के फूलों की वर्षा होगी।

### राशिफल बुधवार 1 मार्च, 2023



पंडित अनिल शर्मा

फाल्गुन मास, शुक्ल पक्ष, दशमी तिथि, बुधवार, विक्रम संवत् 2079, मृगशिरा नक्षत्र प्रातः 9:52 तक, प्रीति योग सांय 5:01 तक, तैलिल करण सांय 5:29 तक, चन्द्रमा आज मिथुन राशि में संचार करेगा। ग्रह स्थिति: सूर्य-कुम्भ, चन्द्रमा-मिथुन, मंगल-वृष, बुध-कुम्भ, गुरु-मीन, शुक्र-मीन, शनि-कुम्भ, राहु-मेष, केतु-तुला राशि में। आज सर्वाथ सिद्धि योग सूर्योदय से दिन 9:52 तक है। रविविद्योग सम्पूर्ण दिन-रात रहेगा। आज बुध पूर्व में रात्रि 8:25 पर होगा। आज नन्दगाँव होली और परशु दशमी है। सर्वश्रेष्ठ चौघड़िया: लाभ-अमृत सूर्योदय से 9:47 तक, शुभ 11:13 से 12:39 तक, चर 3:31 से 4:57 तक, लाभ 4:57 से सूर्यास्त तक। राहूकाल: 12:00 से 1:30 तक। सूर्योदय 6:55, सूर्यास्त 6:13

**मेष** परिवार में मन को प्रसन्न करने वाले संदेश प्राप्त होंगे। परिजनों के सहयोग से वर्तमान समस्या का समाधान हो सकता है। व्यावसायिक आय में वृद्धि होगी। संपादित खोस से धन प्राप्त होगा।

**वृष** व्यावसायिक कार्यों को प्रार्थमिकता से करने का प्रयास करें। व्यावसायिक कार्य शीघ्रता/सुगमता से बने लगे। नवीन कार्यों के लिए दिन अच्छा रहेगा। आर्थिक कार्यों से अटक हुए कार्य बने लगे।

**मिथुन** मानसिक तनाव से राहत मिलेगी। मन:स्थिति में सुधार होगा। महत्वपूर्ण कार्य योजनानुसार बने लगे। व्यावसायिक संपर्क बनेंगे। व्यावसायिक सफलता से मनोबल बढ़ेगा।

**कर्क** व्यक्तिगत परेशानियों के कारण मन में असंतोष बना रहेगा। अनावश्यक धन खर्च होगा। अनर्गल कार्यों में समय खराब होगा। स्वास्थ्य का ध्यान रखें।

**सिंह** आर्थिक/वित्तीय मामलों में संतुलन बना रहेगा। संपादित धन प्राप्त होगा। आय में वृद्धि होगी। व्यावसायिक प्रयासों में उचित सफलता मिलेगी। आर्थिक स्थिति ठीक रहेगी।

**कन्या** व्यावसायिक कार्यों में आ रही अड़चनें दूर होने लगेगी। आवश्यक और महत्वपूर्ण कार्य शीघ्रता/सुगमता से बने लगे। नवीन कार्यों के लिए दिन अच्छा रहेगा। परिवार में उत्सव जैसा माहौल रहेगा।

**तुला** अटक हुए कार्य बने लगे। महत्वपूर्ण कार्यों के संबंध में सकारात्मक आवासन प्राप्त होगा। व्यावसायिक कार्यों में आ रही अड़चनें दूर होने लगेगी। आर्थिक स्थिति में सुधार होगा।

**वृश्चिक** चन्द्रमा अष्टम भाव में शुभ नहीं है। आवश्यक कार्यों में विलम्ब हो सकता है। बने कार्य बिगड़ने का भय बना रहेगा। नवीन कार्यों को टालना ठीक रहेगा। यात्रा में परेशानी का सामना हो सकता है।

**धनु** परिवार में आपस सहयोग-सम्बन्ध बना रहेगा। परिवार में धार्मिक-सामाजिक समारोह सम्पन्न हो सकते हैं। सामूहिक प्रयासों से वर्तमान समस्या का समाधान हो सकता है। व्यावसायिक कार्यों से संबंधित वार्ता सफल रहेगी।

**मकर** अस्त-व्यस्त दिनचर्या में सुधार होगा। अटक हुए कार्य बने लगे। विवादित मामलों से राहत मिल सकती है। स्वास्थ्य संबंधित चिन्ता दूर होगी। व्यावसायिक प्रयासों में उचित सफलता मिलेगी।

**कुंभ** व्यावसायिक कार्यों पर ध्यान देना ठीक रहेगा। व्यावसायिक कार्य शीघ्रता/सुगमता से बने लगे। नवीन कार्य योजना का क्रियान्वयन हो सकता है। आर्थिक स्थिति ठीक रहेगी। आय में वृद्धि होगी।

**मीन** घर-परिवार में अतिथियों का आगमन बना रहेगा। परिवार में धार्मिक-सामाजिक समारोह सम्पन्न हो सकते हैं। परिवार में सुख-सुविधाएं बढ़ेंगी। व्यावसायिक/आर्थिक स्थिति ठीक रहेगी।